

قارچىغا بالىسى (ھېكايە) - ئەختەم ئۆمەر

قىشتىكى سوغۇق ھەم ساپ ھاۋا يۈزگە ئۇرۇلۇپ، ئۇنىڭدىن ئالغان نەپەس،
شەھەرنىڭ بۇزۇلغان ھاۋاسىدىن زەئىپلەشكەن ئۆپكىنى ئۇيىقىدىن ئويغاتقاندا
بولدى؛ روھلار كۆتۈرۈلۈپ قۇشتەك يەڭگىل، سەگەك بىر راھەتلىك ئېقىم تومۇرلاردا
ئۇيۇشقا باشلىغان قانلارنى ئۇرغۇتتى. سۈبھى بىلەن تەڭ شايار بازىرىدىن چىقىپ
كەتكەن ماشىنىغا، ئەمدىلەتنى ئورنىدىن تۇرۇپ ئوچاققا ئوت قالاشقا تۇتۇنغان ئاشپەز
كۆزىنىڭ چاپقىنى ئۇۋىلاپ ئەسنىگىنىچە قاراپ قالدى. يولدا مەسچىتكە ئالدىراپ
ماڭغان كىشىلەر بىر - ئىككىدىن ئۇچرىدى. قوبۇق مەھەللە ئاخىرلىشىپ،
چەكسىز دالا، سوڭ - سوڭ، يۇلغۇنلار ۋە ئۇيەر - بۇيەردە موماينىڭ ئاق لېچىكىدەك
پارچە قارلار كۆرۈندى. كېچە بولسىمۇ قاراڭغۇ ئەمەستەك زەڭگەر بىلىنىدىغان ئاسمان
سەبىنىڭ كۆڭلىدەك سۈزۈك ئىدى. ئۆچۈش ئالدىدىكى خىرەلەشكەن يۇلتۇزلار
يىراقلاپ كېتىۋاتقان قىزغا كۆزى قىيماسلىق بىلەن تەلەپۈرگەندەك، كۆز قىسقاندەك
كۆرۈندى. ئالدىمىزدا قارا كۆرۈنگەن مەھەللىدىن ئاندا - ساندا ۋاخ قالغان
خورازنىڭ چىلىشى ئاڭلاندى. قويۇق يۇلغۇن چاتقاللىرى ئارىسىدىكى يول بالا
ۋاقتىمىزدا سامانلىقنىڭ ئۆگزىسىگە چىقىپ سامانغا سەكرەپ ئوينىغان چېغىمنى ئەسكە
سېلىپ، بىردە ئېگىزگە ئەپچىقىپ، بىردە يەرگە تاشلاپ ئىلگىرىلىدى. تاڭ سۈزۈلدى.
پايانسىز دالا چىرايلىق جۇۋاندەك يېقىملىقلاشتى. قويۇق يۇلغۇننىڭ قىش سوغۇقىدىن
قاتقان ئىنچىكە قىزىل ياپراقلىرى مەڭزىدىن قان تېمىپ تۇرغان پەردازسىز سەھرا
قىزىدەك يېقىملىق ئىدى. ئۇنىڭ ئۇششاق تال چىۋىقلىرى قىرىق كوكىلىق قىزنىڭ
ئۆرۈمە چېچىغا ئوخشاسا، ئاراشلىرىدىن كۆرۈنىدىغان ئاق قارلار قىز ۋىلىقلاپ كۈلسە
كۆرۈنىدىغان چىشلىرىدەك، ئادەمگە لەززەت بېغىشلىدى. ھۆركىرەپ يۈگۈرەۋاتقاندا

ماڭغان يوغان ماشىنىدىن ھۆركىگەن چۆل تورغايلىرى چاتقالار ئارىسىدىن قاڭقىپ،
ئېگىز - پەس ئۇچۇپ ئەنسىز سايىرسا، ياۋا توشقانلار ھەر تەرەپكە پەرتىلدەپ قاچتى.
يىراقتىن يەنە توغراقلار كۆرۈنۈشكە باشلىدى .

_ توشقان تولا ئىكەن، مىلتىق بولسا تازا بىر پۇخادىن چىققۇدەك ئوۋ قىلغىلى
بولغۇدەك، _ دېدى بىرى .

_ خەقنىڭ مىلتىقى بولسا، بۇنداق جىق توشقان نېمە قىلىدۇ، ئاكىچا؟ _ دېدى
بىزنى چۆلگە باشلاپ ماڭغان دوستىمىز ئابلەت .

_ نېمە دېدىڭىز؟ يەنە بىر دەڭە !

_ ئاكىچا، _ دېدىم .

« _ ئاچا » دېگەندەك ئاڭلىنىپ كەتتى . « ئاكىچا » دېگەن نېمە دېگىنىڭىزلا؟

« _ ئاغىنە » دەيلى دېسەك، سىلى مەندىن چوڭ؛ « ئاكا » دەي دېسەم، مەنمۇ ئانچە
كىچىك ئەمەس؛ « ئادىشوي » دېسەم قوپال ئاڭلىنىدۇ. ھەم ئاغىندەك، ھەم
ئاكىدەك، ھەم يېقىن تۇغقان دەك ئادەمنى ئاكىچا دەيمىز، _ دەپ چۈشەندۈردى
ئابلەت .

ئۆيەر - بۇيەردىكى قېرى توغراقلار قويۇق ياش توغراقلارغا ئارىلىشىپ، كۆز ئالدىمىز
بارغانچە قويۇق ئورمانغا ئايلاندى. ھەر خىل سۈرلۈك شەكىلدە تۇرغان قېرى توغراقلار
ئادەمنى ئەيمەندۈرسە؛ قويۇق، تۈز ئۆسكەن ياش توغراقلار ئۇلارنىڭ ئەتراپىدا گويا
قېرى سەركەردىنىڭ لەشكەرلىرى ئەتراپىدا سەپراس بولۇپ تىك تۇرغاندەك كۆرۈندى .

بۇغداي ئۈندىن يۇمشاق ئاق توپا ماشىنا چاقىدا سۈدەك ئېقىپ، خۇمدانىڭ
تۈتۈندەك ئاسمانغا كۆتۈرۈلەتتى. تىلىسماتتەك جىمجىت توغراقلىقتا ھۆركىرەپ

مېڭىۋاتقان ماشىنا بىلەن توغراقلار ئارىسىغا بىراۋنىڭ ئاي شەكىللىك ئۇزۇن

قىلىچىنى تاشلاپ قويغاندەك سوزۇلۇپ، ئاستا ئېقىۋاتقان تارىم دەرياسى بويىدىكى

كېچىككە كەلدۇق ...

بىنادىن ئىككىنى سالغۇدەك يەرنى ئىگىلەپ، سۇ ئۈستىدە لەيلەپ تۇرغان كېمە ھازىر تۆمۈر قوزۇققا باغلىنىپ لەيلىمە كۆۋرۈك بولغانىدى. ئىلگىرى تارىم دەرياسىنىڭ ئۇماچتەك لاي سۈيىنى كۆرگەندىم. ھازىر بۇ سۈزۈك سۇنى كۆرۈپ، رەھىمەتلىك چوڭ ئانام ئېسىمگە كەلدى. چوڭ ئانام مۇشۇنداق سۈزۈك ئېقىن سۇنى كۆرسە «ئەجەب چۆچۈرە سالغۇدەك چىرايلىق سۈكەن» دەپ جېنى سۆيۈنۈپ كېتەتتى. دېمىسىمۇ بۇنداق مۇلايىم سۈزۈك سۇنىڭ ئاققىنى كۆرمىگىنىمگە ئۇزاق بولغانىدى. سۇ ناھايىتى ئېغىر سۈكۈنات بىلەن، پاكلىق، ئېغىر بېسىقلىق ۋە سالماقلىق بىلەن ئاقاتتى. ئېقىپ - ئېقىپ تارىم ۋادىسىدىكى بارلىق جانلىق - جانسىزلارنىڭ تەشۋالىقىنى قاندۇرۇپ، ئاخىرى توغراقلار ئارىسىغا __ تەكلىماكان قۇملۇقىغا سىڭەتتى. ئەمەلىيەتتە مۇشۇ ۋادىنىڭ بارلىق خۇشاللىق - خاپىلىقلىرىنى قارىغا سىغدۇرۇپ سۈكۈت ئىچىدە سىڭىپ ئاقىلى قانچە مىڭ يىللار بولغانىدى ...

ساپ ھاۋا، سۈزۈك سۇ، بىپايان قۇملۇق، چەكسىز توغراقلىق روھىمغا سىڭىپ كەتكەن بۇرۇقتۇرمىلىقنى شوراپ كەتتى. بولۇپمۇ تارىم دەرياسىنىڭ سۈيى ئىچىمىدىكى لەختە - لەختە روھىي زەرداپلىرىمنى بىردىنلا تارتىپ كەتكەندەك يېنىكلەپ كەتتىم. ئۇيغۇر خەلقى «ئىسكەندەرنىڭ مۇڭگۈزى بار» دېگەن چۆچەكنى بىكار توقۇماپتىكەن. ئۇ مۇنداق چۆچەك: ئىسكەندەرنىڭ مۇڭگۈزى بارلىقىنى سېزىپ، بىرسىگە تىنالىماي كۈندىن - كۈنگە قورسىقى ئېسىلىپ ماڭالمىي قالغان ساتراش ئاخىرى چۆلگە چىقىپ ئىنىس - جىن يوق يەردىكى كونا قۇدۇققا دۈم يېتىپ تۇرۇپ «ئىسكەندەرنىڭ مۇڭگۈزى بار!» دەپ ئۈچ مەرتەم ۋارقىرىغاندىن كېيىن قورسىقى بوшаپ كېتىپتۇ.

ساتراش كەتكەندىن كېيىن بۇ كونا قۇدۇقتىن ئاجايىپ چىرايلىق بىر قومۇش ئۈنۈپ چىقىپتۇ. پادىچى مال باققاچ قۇدۇق بېشىغا كەپتۇ ۋە ھېلىقى قومۇش كۆزىگە

چىرايلىق كۆرۈنۈپ، ئۇنىڭدىن بىر نەي ياساپ چاپتۇ. نەينىڭ ئاۋازى خۇددى ئادەم گەپ قىلغاندەك «ئىسكەندەرنىڭ مۇڭگۈزى بار» دەپ چىقىپتۇ. نەيچى بۇ ئىشتىن ھەيران قېلىپ ئەتراپقا قارىسا، ئادەم تۈگۈل ئىنىس - جىن يوق. خاتا ئاڭلىغان ئوخشايمەن دەپ، نەينى يەنە پۈۋىلىگەنىكەن، نەيدىن يەنە «ئىسكەندەرنىڭ مۇڭگۈزى بار!» دېگەن كۈي تارقاپتۇ. پادىچى قورقۇپ كېتىپ نەينى يەنە قۇدۇققا تاشلىۋېتىپتۇ. ئەمدى ئۇ دەپ تۇرسا، نەي ياساش ئۈچۈن كەسكەن قومۇشنىڭ قۇلاقلىرىنى يەپ قالغان قوي، ئۆچكە، كالا مەرسە ۋە مۆرسە «ئىسكەندەرنىڭ مۇڭگۈزى بار!» دەپ مەرىگۈدەك، مۆرىگۈدەك. پادىچى تېخىمۇ قورقۇپ كېتىپتۇ. ئاشۇنداق مەرىگەن، مۆرىگەن قوي، كالىنى تاشلىۋېتەي دېسە، كۆپ زىيان بولىدىكەن؛ باقاي دېسە، «سەن كالا، قويلارنىڭ قانداق مەرەش، مۆرەشنى ئۆگەتتىڭ» دەپ ئەيىبلەنپ، كالىسىنىڭ ئېلىنىشىدىن قورقىدىكەن. پادىچى ئاخىرى بىر ئەقىل تېپىپ ئاشۇنداق مەرەپ، مۆرەيدىغان كالا، قويلارنىڭ ئاغزىنى بوغۇپ بازارغا ئەكىرىپ ساتماق بوپتۇ. خېرىدارلارمۇ ئالماق بوپتۇ ۋە ئاغزىدا كېسەل بارمۇ - يوق كۆرۈپ باقاي، دەپ قوي، كالىنىڭ ئاغزىدىكى بوغۇچىنى يەشكەنىكەن، شۇئان قويۇمۇ، كالىمۇ ھېلىقى قورقۇنچىلۇق گەپنى دەپ مۆرەپ - مەرىشىپ كېتىپتۇ. بازاردىكى خالايق بۇ سۆزنى ئاڭلاپ بازارنىمۇ، قوي، كالىسىنىمۇ تاشلاپ ئۆلەر - تىرىلىشىگە قارىماي قېچىپتۇ. بۇنى كۆرگەن پادىچىمۇ قوي، كالىسىنى تاشلاپ قېچىپتۇ. لەشكەرلەر بۇ گەپنى ئاڭلاپ بازارغا باستۇرۇپ كىرسە، مال بازىرىدا بىرمۇ ئادەم يوق. مال - چارۋىلار ئىگىسىز قالغۇدەك. بۇنى كۆرگەن زىندان بېگى ئىگىسىز قالغان بارلىق ماللارنى قاسساپقا سېتىپ پۇلىنى يانچۇقىغا سېلىپ بېيىپ كېتىپتۇ. قاسساپ ئەرزىن ئالغان مالنى ئۆلتۈرۈپ گۆشىنى سېتىپ باي بوپتۇ. ئەمما ھېلىقى مالنىڭ گۆشىنى يېگەن ھەرقانداق ئادەمنىڭ «ئىسكەندەرنىڭ مۇڭگۈزى بار!»

دېگەن گەپنى دېگۈسى كېلىپ، ئىچى تىتىلدايدىكەن. دېسلا ئىچىنىڭ سىقىلىشى بوشايدىكەن. يەنە بىردەمدە دېگۈسى كېلىپ جىم تۇرالمىدىكەن. ئۆزئارا دېيىشىدە، «ۋاي دېمىسەڭمۇ ھەممە ئادەم بىلىدىغان گەپ بۇ» دەپ بىر - بىرىدىن خاپا بولۇشىدىكەن، يەنە ھەممە ئادەم بىلىدىغان شۇ گەپنى يەنە دېيىشىمىسە تۇرالمىدىكەن. شۇ گەپنى دېگەنلەرنى دېمىگەنلەر زىندان بېگىگە چىقىپ قويدىكەن. بۇنى ئاڭلاپ قالغان زىندان بېگى ئۇلارنى ئۇدۇللۇق تۇتۇپ كالىسىنى ئالدۇرۇپتۇ. كۈنلەر ئۆتۈپ كالا كېسىشتىن زېرىككەن، قىلىچىنىڭ بېسى ئۆتمەس بويىكەتكەن جاللاتلار بەش تەڭگە بەرسە جىنايەتچىنى قويۇۋېتىدىغان بوپتۇ. شۇنىڭ بىلەن شۇنداق دېگەنلەردىن زىندان بېگى بىلەن جاللاتلار پۇل ئېلىپ باي بولۇپ ئىشكىلىرى ئالتۇندىن، تاملىرى كۈمۈشتىن، ھەتتا ئىتلىرىنىڭ يالاقلىرىمۇ ئالتۇندىن بوپتۇ. خەقلەر كەمبەغەللىشىپ كەتسىمۇ قورساق كۆپىدىغان كېسەلدىن ساقىيىش ئۈچۈن ئاۋۋال بەش تەڭگە تەييارلاپ قويۇپ، قورساق كۆپۈپ، تىنالمى، ماڭالمى قالغان چاغدا شۇنداق گەپنى دەيدىكەن. دەرھال قورساق بوشاپ كېسەلدىن خالاس بولىدىكەن... شۇنداق كۈنلەرنىڭ بىرىدە بىر قوغۇنچى قوغۇنلۇققا سۇ قويۇۋېتىپ، قورساق كۆپۈپ بولالمى قېلىپ شۇنداق دەپ ساپتىكەن. پىشقان قوغۇنلارنىڭ ھەممىسى ھېلىقى گەپنى تەكرارلاپ ئېتىلىپ كېتىپتۇ... قوغۇنچىنىڭ كالىسىغا بىر ئەقىل كېلىپ، پىشقان قوغۇنلارنى ئۈزۈپ زىندان بېگى ھەم جاللاتلارغا، ئاندىن خان ئوردىسىغا كىرگۈزۈپ بېرىپتۇ. زىندان بېگى قوغۇننى يەپلا «ئىسكەندەرنىڭ مۇڭگۈزى بار!» دەپ قايتۇ. جاللاتلار زىندان بېگىگە قىلىچىلىرىنى تەڭلەپ ھەيۋە بىلەن كېلىپ ئۆزلىرىمۇ شۇنداق دەپ قايتۇ. زىندان بېگى جاللاتلارنى ئۆلۈمگە بۇيراي دەپ تۇرسا ياساۋۇل، لەشكەرلەرمۇ ئىختىيارسىز شۇ گەپنى دەپتۇ. ئەمدى قانداق قىلغۇلۇق؟ دەپ تۇرسا، پادىشاھ مېزىلىك پۇرىغان قوغۇننى يەپ بولۇپلا قورساق كۆپۈپ كېتىپتۇ ۋە

«ئىسكەندەرنىڭ مۇڭگۈزى بار!» دېسە قورسقى بوشاپتۇ. بۇ ھالىنى كۆرۈپ قورسقى كۆپۈپ ئاران تۇرغان ئوردا ئەھلىمۇ تەڭلا تەكرارلاپتۇ. پادىشاھ ئۆزىدىن باشلاپ ھەممە ئادەمنى ئۆلۈمگە بۇيراي دېسە، تازا ئەقىلگە سىغىماپتۇ. شۇنىڭ بىلەن بېشىدىكى تاجىنى ئېلىپ تاشلاپ، مۇڭگۈزىنى ئاشكارىلاپتۇ ھەمدە ئۆلتۈرۈش پەرمانىنى بىكار قىپتۇ...

سۈزۈك سۇغا قاراپ ئېسىمگە كەلگەن، مومام سۆزلەپ بەرگەن بۇ چۆچەك مېنى نەلەرگىدۇر ئەكەتتى. مېنىڭمۇ يەڭگىلەپ كەتكىنىم راست. ئاشۇ چۆچەكتىكىدەك، تارىمنىڭ سۈيى ئىچىمىدىكىنى ئەكەتتى. زۇۋان كىرسە ئۇلار نېمىلەرنى دەر دېگۈم كېلىپ، بالدۇرچە خىيالىمدىن كۈلگۈم كەلدى.

— ئۇخلاۋاتامسەن، ئويغاقمۇ سەن؟ ئابدۇقېيىۋمنىڭ كىشىلەر ئامراق ھېيتلىق ئاۋازى مېنى ئويغۇدىن ئەمەس، ساماۋى چۆچەكلەرنىڭ خىيالىدىن ئويغاتتى، ھەتتا مەن ماشىنا ماڭالماي پىيادە تىزغىچە توپىنى كېچىپ چاتقالارنى قايرىپ مېڭىۋاتقانلىقىمىزنىمۇ سەزمەي مەستتەك مېڭىپتەمەن. ئاپلا نېمىشقا توۋلىغاندۇ ماۋۇ بەغەرەز ئاغىنەم؟ ئاشۇ گۈزەل چۆچەك دۇنياسىدا بولغان بولسام، ماۋۇ جاپالىق ھەم سۇر باسىدىغان توغراق، چاتقال ئارىسىدا پىيادە مېڭىۋاتقىنىمنى بىلمەي كېتىۋەرگەن بولار كەنمەن. ئەسلىدە ئاچا يولغا كەلگەندە، يول باشلىغان ئاغىنىمىز ئابلەتمۇ يولنى پەرق ئېتەلمەي «قايسى يولدا ماڭىمىز» دېگەننى دەتالاش قىلىپ مەندىن سورىسا، مەن ئۈندىمەستىن مېڭىۋەرگۈدەكەن. شۇڭا مېنى توۋلىغانىكەن ئۇلار.

سەپرايم ئۆرلەپ، تېخىمۇ سۈرلۈك ھەم سىرلىق، ئاراشلىرىدىن قۇش ئۆتەلمەس توغراقلار بار ھارۋا يولغا ماڭدىم.

— ئاھاي. ماڭمامسىلەر. يول بولغاندىكىن چوقۇم بىر مەھەللىدىن چىقىمىز. بىرى بارسا كەلمەس يول، بىرى بارسا كېلەر يول بولمىغاندىكىن، _ دېدىم تېرىكىپ.

ياقەي ئاكيچا. ئۇنداق ماڭغان بىلەن بىزدە يا يەيدىغان نان، يا ئىچىدىغان سۇ يوق. بىرقانچە كۈنلۈك يولغا چۈشۈپ قالساق، سىلنى جاڭگالدا قويغاننىڭ ھۆددىسىدىن مەن چىقالمايمەن. مايەردە يېڭى ئىز __ موتسىكىلىتنىڭ ئىزى بارىكەن. مانداق ماڭىلى __ !! ئابلەت مەن تاللىغان يولنى ئەمەس، باشقا بىر يولنى تاللىدى ۋە ھەممىسى ماڭا قارشى چىقىپ شۇنداق مېڭىشتى. ئامالسىز ئەگەشتىم . . . ماڭدۇق. «ئەمدى يەنە ماڭىدىغان بولسا مەن ئىزىمغا يىقىلىپ ياتىمەن» دېگەن خيالغا كەلگەن چېغىمدا، يىراقتىن ئادەمنىڭ ۋارقىرىغان، ئىت قاۋىغان ئاۋاز ئاڭلاندى .

ئاچلىق، ئۇسسۇزلۇق كۈچەيدى. شەھەردە بوشاپ كەتكەن، بەل، پاچاق بۇ يولغا چىدىمىدى. بىردەم ئولتۇرۇپ بېقىپ، چىدىماي يەنە ماڭدۇق. ئابدۇقېيۇمنىڭ بايا چىرايلىق كۆرۈنگەن رامبۇچە دالا كىيىمى ئەمدى كۆزۈمگە سەت كۆرۈندى. «مۇشۇنداقمۇ ماڭدۇرامدۇ ئادەمنى؟ يا بىر توغرام نان، يا بىر قاپاق سۇ يوق، چۆلگە چىققىنىنى كۆر. تاماكا بولسىلا ھەممىگە قاندىغان ئاداشكەن ئۇ» ئىچىمدە غوتۇلدىم. كۆزۈمگە توغراقسىز دالا كۆرۈندى. بايىقى توغراقلارنى يەر يۈتۈپ كەتكەندەك، كۆز ئالدىمدا كېۋەز ئېتىزلىرى، ئېتىزلاردا ئاسماندىكى بارلىق ئاق بۇلۇتلار كۆچۈپ چۈشكەندەك ئۆچكىلەر پادىسى كۆرۈندى. پۈتكۈل ئۆچكىلەر سۈتتەك ئاق، پاكىز، بىرسىمۇ باشقا رەڭدە ئەمەس ئىدى. يۈگۈرگەندەك ماڭدىم. قېرى جۇۋاز كالىسىدەك لوپۇلداپ ماڭغان بولۇشۇم چوقۇم، ھەمراھلىرىم كۈلۈشۈپ كەتتى. بىر ئۆستەك، ئۆستەڭدە قەدىمقى سېپىل تېمىدەك قېلىن ئۇيۇغان مۇز. سۇ ئالدىغان كاكچۇل، كاكچۇل بويىدا ناۋاتتەك مۇز پارچىلىرى تۇرۇپتۇ. كۆزۈمگە جەننەتنىڭ شولىسى كۆرۈنگەندەك بولدى. مۇز پارچىلىرىنى گويا ئايغىر ئات قوناق چاينىغاندەك يەپلا كەتتىم. ئۇسسۇزلۇققا قانمايمەن. كۆۋرۈك بويىدىكى يالغۇز ئۆيدىن نەچچە بالا

چىقىپ بىزنى يىراقتىنلا كۆرۈپ ئۆيىگە قېچىپ كىرىپ كەتكەندى ، ھەمراھلىرىم گەپ سوراپ يالۋورسا ، ئىشكىنى تاقىۋېلىپ بىر ئېغىز مۇ جاۋاب بەرمىدى . ئۇلار بىلەن پەرۋايم پەلەك . كاكچۆل بېشىدا ياتىدىغاندەك ئەلپازدا مۇز چايناي مەن .
_ ئۇھ ، قوڭالچاق مەھەللىسىگە راست كەپتۇق ، تاپالاپتۇق _ ئەسلى مەنمۇ كەپ باقمىغان ، _ دېدى ئابلەت .

ئۆزىڭز كېلىپ باقمىغان يەرگە بىزنى باشلاپ كەلگىنىڭز قىزىق ، ھەرھالدا ئادەم بار ، سۇ بار مەھەللىگە ئۇلاشتۇق . توغراقلىق يەنە بىردەم داۋام قىلسا «ئاه خۇدا» دەپلا توغراق تۇۋىدىكى توپىغا چۆكۈپ ياتاتتىم ، _ دېدىم مەن مۇز چايناۋېتىپ .
ئۇسسۇزلۇق بېسىلغان بىلەن ئاچلىق بىلەن ھارغىنلىق جاننى قىينايدۇ . كۆرۈم خاتىرجەم ئوتلاۋاتقان بىر - بىرىدىن چىرايلىق سېمىز ئۆچكە ھەم شوخ ئوغلاقلاردىن ئۈزۈلمەيدۇ . گاچچىدە بىزنى تۇتۇپ بوغۇزلاپ كاۋاپ قىلساق ، قورساق تويىسا ئاندىن ئۇھ ، دەيتتىم . بالا چاغلرىمدا قورسىقىم تويىمىسا خەقنىڭ توخۇسى بولامدۇ ، توخۇمى بولامدۇ ، خورنىزى بولامدۇ ، سويىمىسى بولامدۇ ، ئىشقىلىپ يېڭىلى بولىدىغانلا نەرسىسى بولسا ئوغرىلاپ يەپ قورسىقىم تويغاندا ، قوشۇقتەك يۈزۈمدىكى پىيالىدەك پىلدىرلاپ چەكچىيىپ كەتكەن كۆزلىرىمگە شوخلۇق يامىشاتتى . قورسىقىم ئاچقانچە تەلۈنلەشپ «مۇشۇ پۈتۈن ئالەم بىر نان ياكى بىر قاچا لەغمەن بولسا ...» دەپ ئويلايتتىم .

خۇدا ھەممە جاندارغا نەپسىنى بەرگەن . ھېكايەت: خوراز ئاچلىققا چىدىماي دەريانىڭ ئۇ قىرغىقىدا پارقىراپ تۇرغان بىر باش سېرىق قوناققا قاراپ چىدىيالماي قاپتۇ ۋە غاز بىلەن بىر نېمىسىنى قوناققا تېگىشىپتۇ . غاز دەريادىن ئۈزۈپ ئۆتۈپ ، سېرىق قوناقنى خورازغا بېرىپتۇ - دە ، خوراز پۈتۈن ئەس - يادى بىلەن قوناق چوقۇلاشقا باشلىغاندا خورازنىڭ ھېلىقى نەرسىسىنى ئۈزۈۋاپتۇ . خورازنىڭ ئەس -

يادى قارىندا قېلىپ، نېمىسىنى يوقاتقىنى بىلمەپتۇ. شۇندىن باشلاپ «غازنىڭ ئەزىلىكى بار، خوراز ئۇسارغاق» بوپ قاپتۇ. غاز جۈپلەشسە ھۇزۇرلىنىپ، قانات قېقىپ ئەتراپقا ھۇررا توۋلاپ يۈگۈرەيدىكەن؛ خوراز جۈپلەشسە ئۇسۇرۇپ سېلىپ مېكىيانى ئايلىنىپ خۇشامەت قىلىپ، يالۋۇرۇپ، قانتىنى پۈتۈلەپ، نېمىشقا شۇنداق «جابدۇقسىز ئېرىك» بوپ قالغىنىنى چۈشەندۈرمەن دەپ

داتلىنىدىكەن... نەپسى ئۈچۈن بىچارە خورازدەك رەسۋا بولۇپ بىراۋ ئالدىدا تىل قىسلىقى بوپ قېلىشتىن خۇدا ساقلىغاي! نەپسىگە سەۋر - ئاقەت بەرگەيسەن، دەپ ئالادىن تىلەيمەن. «نەپسىنى يېڭەلگەن ئادەمنىڭ يېڭەلمەيدىغان دۈشمىنى بولمايدۇ» دەيدۇ لوقمان ھەكىم.

بىز ئۆيىگە چۈشمەكچى بولغان، بىزنى كۈتمەكچى بولغان كىشىنىڭ ئىسمىنى ۋە ئۆيىنى سورىدى ئابلەت، ئىشىكى ئالدىدا تۇرغان ياش يىگىتتىن. _ ئۆيى ئاۋۇ. شاياردىن مېھمان كېلىدۇ، ئالدىغا چىقىمەن دەپ سەھەردە كەتكەن، ھازىرغىچە كەلمىدى.

_ ھە، بىز شۇ مېھمان.

_ ئۇچراشماپسىلەر - ھە؟

_ ئۆيىدىكىلەر... ئۆيدە ئادەم يوقمۇ؟

_ خوتۇن - بالىلىرىمۇ تەييارلىق قىلغىلى بازارغا كەتتى. _ ئۇ شۇنداق دەپ قويۇپ ئۆيگە كىرىپ كەتكىلى ماڭدى.

_ قانداق قوشنا سەنوي؟ قوشناڭنىڭ ئۆيىگە مېھمان كەلسە، قوشناڭ ئۆيدە بولمىغاندىكىن، ئۆيۈڭگە باشلاپ بىرەر پىيالە چاي بېرەي دېمەيسىنا؟ بۇ يەردە باشقا ئۆي بولمىسا...

_ ۋاي ئۇ دېگەن سىلى ئىزدەپ كەلگەن ئادەمنىڭ ئىسمى، _ دەپ قويدى

باغچىدىكى مايىمۇنى كۆرۈشكە توپلانغاندەك بىزگە ئەگىشىپ ئولشۇۋالغان بالىلاردىن
برى .

__ ھە تېخى مانداق گەپمۇ! ئاكاڭ بولمىغاندىكىن، ئاكاڭنىڭ مېھىمىنى _ سېنىڭ
مېھىمىنىڭ . ئاچە ئىشىكىڭنى، بىزنى باشلا . كۆرۈڭ بۇ گەپنى، _ دېدىم مەن يىگىتنى
قايرىپ قويۇپ ئۆيگە ئاۋۋال كىرىپ . ھەمراھلىرىم كۈلۈشۈپ كېتىشتى .
__ مانداق مۇتتەھەم مېھماندىن خۇدا ساقلىسۇن، _ دەپ كەينىمدىن كۈلكە قىلدى
ئابدۇقېييۇم .

__ مۇشۇنداق مۇتتەھەم مېھمان بولمىسا، ئەخلاقلىق مېھمانلار نان، سۇسىز چۆلدە
تېنەپ قالدۇ، _ دېدىم مەن ئارقامغا قارىماستىن . لېكىن ئىچىمدە ئۆزۈمنىڭ ھېلىقى
خورازغا ئوخشاپ قېلىۋاتقىنىمدىن؛ ئەخلاقتىن ئايرىلىپ قېلىۋاتقىنىمدىن نومۇس
قىلدىم . ئەمما نەپسىم ئەخلاققا ھېچ يول بېرەر ئەمەس . ئىچكىرىگە كىرىپ ياغاچ
سۈپىدىكى قارا كىگىزگە ئۆزۈمنى تاشلىدىم .

__ ھە قېنى، يەيدىغان نەرسەڭنى ئالە . نېمە يېسەڭ شۇنى ئال ، بولە چاققان ، _
دېدىم مەن ئۆيىنىڭ نەرىدىن يەيدىغان نېمە چىقار دەپ قاراپ .
ئۆي قاراڭغۇ ھەم غورىگىل ئىدى .

__ شۇ . . . شۇ . . . خىجىل بوپقالدىم . قېتىپ قالغان نان بار ئىدى . . . ئايالىم
قوشنىلارنىڭ ئۆيىگە نان ياققىلى كەتكەن . كېلەر چاغ بولدى . ئىسسىق ناندىن
ئالاي .

__ ئادىشوي تولا بەغەرەزلىك قىلماي، بارىنى ئال دېگەندىكىن، ئالە . بىز تۈنۈگۈن
تاماق يېگەنچە . . .

شۇنداق قىلىپ بالا سۇلياۋ پەتنۇستا قېتىپ قالغان پارچە ناندىن ئەگەلدى . نان كونا
خۇمدانىڭ چالمىسدەك قاتتىق بولسىمۇ، بالا چاغلرىمدا چوڭ دادام بازاردىن

بەلۇبغىغا تۈگۈپ ئەكىلىدىغان ئەدرەكتەك تېتىپ كېتىپ، چىشىم ئۆتمىگەنچە
غاچلاپ ھۇزۇرلاندىم. قورساق ئاچماس، كۆڭۈل تارتىماس ئۈرۈمچى غۇۋا چۈشتەك
ئېسىمگە كەلدى .

بىردەم ئارام تاپقاندىن كېيىن يىگىتتىن سورىدىم :

__ئۇكام مەنمۇ ئەدەپ - ئەخلاقتىن چىقتىم. ئەمما سەنمۇ مەندىن كەم ئەمەس.
سەن نېمىشقا ئىشكىڭنىڭ ئالدىغا كەلگەن مېھماننى ئۆيىگە باشلىمايسەن؟ ئۇنىڭ
ئۈستىگە ئاكاڭنىڭ مېھمانلىرىكىمىز. ھېچ بولمىسا «ئۆيىگە كىرىڭ» دەپ يالغاندىن
بولسىمۇ دەپ قويمىدىڭا؟

__ئەمدى شۇ، قارىسام ئېسىل سۈپەت مېھمانلار كەنسەلەر. ئۆزۈمدىن، ئۆزۈمدىن
نومۇس قىلىپ ...

تېخى سىز زورلاپ كىرىۋالغان بولسىڭىز، ئۆيىگە كىرىپ بالامنى ئەپ ئىشكىگە قۇلۇپ
سېلىپ قاچماقچىدىم، _ دېدى راست گەپ قىلىپ بالا.
__ئاڭلىدىڭلىما، ئەخلاقتىن مېھمانلار؟ بۇ يەردە مېنىڭ يۈزى قېلىن مۇتتەھەم
مېھمانلىقىمنىڭ پايدىسىنى كۆردۈك .

__ھازىرغۇ كىمىنىڭ يۈزى قېلىن بولسا، راھەت شۇنىڭ. كىم مۇتتەھەم بولسا، جاھان
شۇنىڭ بوپ كەتتى، _ دېدى ھەمراھلىرىمدىن بىرى .

بىر چاغدا يىگىتنىڭ ياش ئايالى ھاسىراپ - ھۆمۈدەپ كىرىپ خېجىللىقتىن
تەمتىرەپ بىزگە داستىخان سالدى. بار ناننى داستىخانسىز يەپ بولغىنىمىز ئۈچۈن
داستىخانغا قۇرۇق مېۋە - چېۋە، خاسىك دېگەنلەرنى تىزدى. چوكان پىيالىسىنى
يۇيۇپ چاي قويۇپ بولغۇچە، داستىخاننى قۇرۇقداپ بولدۇك .

__قېنى بېقىشىسلا، _ دەپ چاي تۇتقان چوكان قۇرۇقداپ قالغان داستىخانغا

قاراپ قىزىرىپ كەتتى. بىز تەڭلا ھىجايىدۇق، ئۇ قىزاردى. ئۇ بىزنىڭ

نومۇسىزلىقىمىز ئۈچۈن خىجىللىقتىن قىزارسا، بىز ئاچ كۆزلۈكىمىز ئۈچۈن كۈلدۈق .
ئۇ قىزارغاندا ئاشۇ ئۆزى ياشىغان ساپ ھاۋالىق توغراقلىق دالىدىكى يۇلغۇن
چېچىكىدەك قىزارسا، بىز كىيىمىنى سېلىۋېتىپ كوچىدا يالىڭاچ يۈرگەن بىر توپ
ھاياسىزنىڭ كىيىمىنى سالماي يالغۇز ماڭغان يولۇچىغا قاراپ كۈلگىنىدەك كۈلدۈق .
شۇ تاپتا گۈزەللىك سەھرادا ئادەملەرنىڭ روھىغا، دەل - دەرەخلەرگە سىڭگەن بولسا؛
شەھەردە تاملاردا، ئادەملەرنىڭ تېرىسىدە، ئاياللارنىڭ پەردازلىرىدىلا قالغاندەك
تۇيۇلدى . دېمەك گۈزەللىك سەھرا ئادەملىرىنىڭ روھىدا، شەھەر ئادەملىرىنىڭ سىرتقى
بىر قەۋەت پوستىدا جۇلالاپتۇ .

بىزنى كۈتمەكچى بولغان، بىز كۈتكەن ئادەم كۈن چۈشتىن قايرىلغۇچە پەيدا
بولدى .

__ مەقسەت ئوۋ تاماشاسى كۆرۈش بولغاندىكىن، ئوۋچىلارنىڭ ئۆيىنى تاپمامدۇق؟ __
دېدىم مەن .

__ بىزنىڭ ئۆيىگە چۈشۈڭلار .

__ بولدى ھېساب ئاداش . ئۆيۈڭدە ئوغلاق بارما؟

__ بار .

__ قانچە پۇل ئالساڭ ئېلىپ دەرھال بىر ئوغلاقنى بوغۇزلاپ پىشۇر . كاۋاپ قىل .

ئاندىن ئوۋ تاماشاسى قىلىپ بەر بىزگە ، __ دېدى ئابلەت .

<DIV class=tpc_content>شۇنداق قىلىپ ئىسمى ئېسىمدە قالمىغان ئوۋچىنىڭ

ئۆيىگە يۆتكەلدۇق . شۇنداق بولدى . قورساقمۇ تويدى . پۇت - قولغا جان كىردى .

ئۇ دۆڭدىن، بۇ توغراق ئارىسىدىن، يىراقتىكى مەھەللىدىن ئادەملەر بىردىن -

ئىككىدىن پەيدا بولۇپ، مەھەللە كالتا بازارغا ئايلاندى . بالدۇر كاۋاپ قىلىۋاتقان

گۈلخان ئەتراپىدا ئايلىنىپ قوغلاشتى . ئوۋچىلار يىغىلىپ ھەر خىل ئوۋ پاراڭلىرىنى

قىلىپ بەردى. ئۆزئارا چاقچاقلاشتۇق. ئۆزۈم ئۇلار بىلەن چاقچاقلاشساممۇ، كۆزۈم لەمپە ئاستىدىكى بالداققا قوندۇرۇلۇپ پۇتلىرى تاسمىدا چاتقا قىلىپ باغلانغان، بويىغا چىرايلىق كىچىك قوڭغۇراق ئېسىلغان قارچىغدا ئىدى. ئۇنىڭ بىزگە تىكىلگەن كۆزلىرىدىن بىر خىل تەننى شۈركەندۈرىدىغان قورقۇنچلۇق نۇر چىقماقتا ئىدى. بويىدىكى ئالتۇنرەڭ قوڭغۇراقتەك سېرىق كۆزلىرىدىن يىرتقۇچلاردا بولىدىغان سۈرلۈك چەكچىش بار ئىدى. ئۇنىڭ كۆزىگە ئۇزاق تىكىلىپ قاراپ چىداپ بولغىلى بولىدى ياكى كۆزىنى ئەپقاچقاندا ياكى چىمىلداقتاندا ئۇنىڭ بىلەن ئۇزاق «كۆزۈزلىق» قىلغىلى بولىدىكەن. ئەمما ئۇنىڭ ئۇزاققا سوزۇلغان چەكچىش قاراشلىرىدىن «سەن بىر پارچە گۆش، مەن سېنى قاماللاپلا بېسىپ يەيمەن» دېگەن مەنىدىن باشقىنى ئۆزۈمچە تەسەۋۋۇر قىلالىمىدىم. ئۇ بىزگە قاراپ نەچچە قېتىم ئېتىلىپ ئۇچتى. باغلاقلىق تاسما ئۇنى بىزگە، قولىمىزدىكى گۆشكە ئېتىلغىلى قويماي رەسۋا قىلىپ، بالداققا ئېسىلدۈرۈپ قويدى. ئۇنىڭ بالداققا ئېسىلىپ تۇرغان ھالىتى بازارغا ساتقىلى ئېلىپ ماڭغان مېكىيانىڭ پۈتىدىن بالداققا ساڭگىلىتىپ قويغان ھالىتىگە ئوخشاپ قالدى. ئۇ يەنە پالاقلاپ يۈرۈپ ئۆزىنى باغلاپ تۇرغان قونداققا قايتا قونۇشقا مەجبۇر بولدى. بالداققا قوندى - يۇ، ھېلىقى بىچارە مېكىيان قىياپىتىدىن يەنە بايىقى سۈر ھەيۋىلىك قارچىغا قىياپىتىدە ئۆزىنى ئوڭشاپ سۈرلۈك قاراپ تۇردى. شۇ تاپتا ئۇنىڭغا ئىچىم ئاغرىپ قالدى. بىردە ئالدىمدا خاتىرجەم دانلاپ يۈرگەن توخۇلارغا قارايمەن، بىردە ئۇنىڭ باغلاقتىكى ھالىتىگە قارايمەن. بىچارە جانىۋار. سەنمۇ توخۇ بولغان بولساڭ، باغلاققا چۈشمەي ئەركىن دانلاپ يۈرگەن بولار ئىدىڭ. _ ئاۋۇ قارچىغا نېمانداق توختىماي پالاقلايدۇ؟ _ دەپ سورىۋېدىم، ئوۋچى قارچىغىغا قاراپ پەرۋاسىز جاۋاب بەردى :

_ ئۇ گۈيىنىڭ قورسىقى ئاچتى. ئىككى كۈن بولدى ھېچنېمە بەرمىدۇق .

_نېمىشقا؟

_قورسىقنى توق باقساق، ئوۋلىمايدۇ.

_ھەممە قارچىغا شۇنداقمۇ؟

_ياق، ماۋۇ بۇ يىلقى بالىسىكەن. قارچىغا بالىسىمۇ ئادەم بالىسىدەك، تەنتەك

بولدىكەن. قورسىقى ئاچ بولسا، ئۆلەر - تىرىلىشىگە قارىماي توشقانغا ئۆزىنى

ئاتىدۇ. توق بولسا خوش ياقىماي ئۇچۇپ قويۇپ، ئوۋنى قاچۇرۇپ قويدۇ .

_ياقەي بۇ دېگەن كۆندۈرۈشتىكى گەپ. بۇنى كۆندۈرگەنلەر يامان كۆندۈرۈپ

قويغان گەپ. ئەگەر چىداپ راۋۇرۇس كۆندۈرىدىغان بولسا قورسىقى توق بولسىمۇ،

ئاچ بولسىمۇ ئوۋنى قاچۇرمايدۇ، دېدى بىرى .

_سېنىڭ گېپىڭ راست ئوخشايدۇ ھوي. بۇ ناھايىتى ياش، چىرايلىق قارچىغا

بالىسىكەن. كاساپەت چالا باخشىنىڭ قولىغا چۈشۈپ قېلىپ يامان ئۆگىنىپ قاپتۇ.

بولمىسا قورسىقى توق بولامدۇ يا ئاچ بولامدۇ ئوۋغا سالىدىغان بولسا، كۆزىگە

ئىلىنىشقانلىكى جانلىقنى ئوۋلىماي قويمايدۇ .

_توشقان ياكى قىرغاۋۇلنى كۆرسەڭلا قولۇڭلاردىكى قارچىغىنى قويۇۋېتىسىلەر،

شۇنداقمۇ؟ _ قىزىقىپ سورىدىم.

_ھەئە .

_ئۇ ئۇچۇپ بېرىپ، ئوۋنى تۇتۇپ سىلىگە ئەكىلىپ بېرەمدۇ؟

_ھا... ھا... ھا، ياقەي... قىزىق گەپ قىلىدىغان ئاكىچىنا. ئوۋنى تۇتۇپ

چىڭ قاماللاپ بېسىپ تۇرىدۇ. بىز قوغلاپ بارغۇچە ساقلاپ تۇرىدۇ. بىز بېرىپ پەم

بىلەن توشقاننى ئۇنىڭ چاڭگىلىدىن ئاجرىتىمىز .

_قانداق ئاجرىتىسىلەر؟

_توشقاندىن بىر لوقما گۆشنى ئاۋۋال كېسىپ ئۇنىڭغا بەرگەندىن كېيىن ئومۇ

قولدىكى پۈتۈن توشقانى بىزگە بېرىدۇ .

_ بىر لوقما گۆش بەرمەي ئالساڭلارچۇ؟

_ قاماللىۋېلىپ، چىڭ باستۇرۇپ بەرگىلى ئۇنىمايدۇ .

_ بەرمىسەچۇ .

_ بەرمەي قۇتۇلالامدۇ؟ ئۇ بىزگە باغلانغان تۇرسا؟

_ ئۇنى سىلە قويۇۋەتكەندىكىن قېچىپ كەتسە ، ھەتتا ئوۋنىمۇ تاشلاپ قېچىپ كەتسە

بولمامدۇ؟ سىلگە ئوۋ ئوۋلاپ سىلگە باغلىنىپ ياشغۇچە ، سىلگە باغلاققا چۈشۈشتىن

بۇرۇنقىدەك ئۆزى خالغانچە قورسىقى ئاچقاندا ئوۋ ئوۋلاپ يەپ ، بولمىسا مۇشۇ

توغراقلىق ئارىسىدا بۇرۇنقى ئەسلىي پەدىسىدە ياشىسا بولمامدۇ . قاننى تۇرۇپ ،

ئۆزى ئوۋچى تۇرۇپ ، سىلە قويۇۋەتسەڭلار ، ئوۋ ئوۋلاپ يەنە سىلگە بېرىدىكەنۇ ، ئۆزى

ئوۋلىغان بىر توشقاندىن سىلەر ئۇنىڭغا بىر لوقما بەرسەڭلار شۇنىڭغا ماقۇل دەپ سىلگە

باغلىنىپ ، سىلگە ئىشلەپ ياشايدىكەن ...

_ بىر توشقاندىن بىر لوقما گۆش بەرمەي ئوۋنى پۈتۈن ئېلىۋالساق ، ئۇمۇ قېيىداپ

قالدۇ . ئوۋغا سالىساق ، ئالماي تۇرۇۋالىدۇ . بىر لوقما بېرىپ ئاجراتساق ، شۇنداق

خۇشال ئوۋ ئوۋلايدۇ . ئەقىللىق جانئۇار بۇ ...

_ ياق ... ياق ... قاتتىق دۆت نەرسىكەن بۇ . سىلە توشقانى قوغلاپ مىڭ

يىلدىمۇ تۇتالمايسىلەر . قارچىغا بولمىسا ھەرگىز تۇتالمايسىلەر .

_ ئۇ راست .

_ ئۇ نېمىشقا ئۆزى سىلەرگە تۇتۇپ بېرىپ ، يەنە سىلەرنىڭ قولۇڭلاردىن تىلەپ

يەيدۇ؟ بەرسەڭلار يەيدۇ ، بەرمىسەڭلار مانا مۇشۇنداق باغلاقتا تەلمۈرۈپ تۇرىدۇ؟

نېمىدېگەن ئەقىلسىزلىك بۇ؟

_ چۈنكى بىز ئۇنى باغلاققا كۆندۈرۈۋالغان ئەمەسمىز ئاكيچا !

_ ھەممە قارچىغا شۇنداقما؟ ھەممىنى كۆندۈرۈۋالغىلى بولامدا؟

_ ياق .

_ ئىككى يىل ئاتلاپ قالغان قارچىغىنى تۇتساقمۇ كۆندۈرگىلى بولمايدۇ . بىزنى ئالداپ قويۇپ ئۇچۇپ كېتىدۇ . مانا مۇشۇنداق بالىلىرىنى كۆندۈرۈپ ئۆزىمىزگە باغلىۋالساق ، قېرىپ ئۆلگۈچە بىزگە گۆش تېپىپ بېرىپ ، بىزنىڭ خىزمىتىمىزنى قىلىپ ئۆلىدۇ .

_ ئۇنى قانداق تۇتسە؟

_ تور قويۇپ ، تورغا كەپتەر قويۇپ قويساق ، قېرى قارچىغا بىكاردىن بىر يەردە جىمىدە تۇرغان كەپتەرگە تەگمەي كېتىپ قالىدۇ . كەپتەر دېگەن ئۇچماي جىم تۇرسا بىر چاتاق بار ، دەپ ئۇنى ئوۋلىماي ئۇچۇپ ئۆتۈپ كېتىدۇ . يېڭىدىن ئۇچۇرما بولغان مانىڭدەك قارچىغا بالىلىرى «تەييار ئولجا ئىكەن» دەپ قاراپ ، ئۆزىنى ئۇرىدۇ - دە ، تورغا چۈشىدۇ . شۇنىڭ بىلەن ئادەملەرنىڭ قولىغا چۈشىدۇ ۋە ئادەملەر بەرگەن تەييار نەرسىگە كۆنۈپ قالىدۇ .

_ ھەي ... بىكارلىق نەرسىنىڭ ، ئەجىر قىلماي ئېرىشكەن نەرسىنىڭ زادى چاتقى بار - دە _ تەييار ئوۋغا ئۇچرىدىم دەپلا ، بىر ئۆمۈر ھاياتىنى باغلاققا تۇتۇپ بېرىدىغان گەپكەن - دە . گال دېگەن يامان مۇناپىق جۇما ... ھەي گال ... ھەي گال .

_ شۇنداق قىلىپ تورغا چۈشكەن قارچىغا بالىسىنى قانداق كۆندۈرسە؟

_ قارچىغا بالىسىنى تۇتماق ئاسان بولغان بىلەن كۆندۈرمەك تەس . شۇڭا ئوبدان قارچىغا بالىسىنىڭ يېڭى تۇتقىنىنى بەش يۈز كويغا ئالغىلى ، ساتقىلى بولسا ، كۆندۈرۈلگىنىنىڭ نەرخى ئىككى مىڭ كويىدىن يۇقىرى .

_ ئىككى مىڭ كويغا قارچىغا ئېلىپ نېمە كەپتۇ؟

_ ھاي يېڭىلىشتەلا ئاكاچا . بىر ئاي ئوۋ قىلسلا سىلى ئالغان پۇل تىرىلىپ ئاندىن

كېيىن سىلىگە بىكارغا ئىشلەيدىغان مەدىكار دېسىلە ئۇ . قوڭلىرى چىداپ ئوۋغا چىقسىلا ، ئايدا سىلىگە ئۈچ مىڭدىن بەش مىڭغىچە كىرىم قىلىپ بېرىدۇ .
_قانداق دەيسىز؟

_بىر توشقان سەككىز كۆيدىن ئون كويغىچە . بىر قىرغاۋۇل ئون بەش كوي . خەق ئۆيلىرىگە كېلىپ ئۆزى ئەكتىدۇ . خەقنىڭ دائىم قوي گۆشى يېيىشكە پۇلى يوق . بىر كىلو قوي گۆشنىڭ پۇلىغا ئۈچ كىلو توشقان گۆشى يەيدىغان گەپ . خەق مانى ھېسابلايدۇ . تېخى قارچىڭىز ئوبدان چىقىپ تۈلكە ئالسا ، بىر تۈلكە بەش يۈز كۆيدىن يۇقىرى دەڭە .

_بۇ گەپنى قويۇپ قارچىغا بالىسىنى قانداق كۆندۈرىدىغانلىقىڭلارنى دەپ بېرىڭلا .
_بىر ئۆيدە تۆت - بەش ئادەم قارچىغا بالىسىنى توختىماي قۇشلاپ قولىمىزغا بىر لوقما گۆشنى ئېلىۋېلىپ «گاھ ... گاھ ... ئالە ... كەل» دەيمىز . قورسىقنى ئاچ قويۇپ تاكى قولىمىزدىكى گۆشنى ئالمىغۇچە ھېچنېمە بەرمەيمىز . قاراڭغۇ ئۆيدە ئاچلىققا چىدىمىغان قارچىغا بالىسى ئاخىرى قولىمىزغا ئۇچۇپ كېلىپ بىر لوقما گۆشنى چوقۇلايدۇ . بىر چوقۇغاندىن كېيىن قارچىغا بالىسىنى پىرقىرتىپ تاشلىۋېتىپ ، يەنە توۋلايمىز ؛ قارچىغا قېيىداپ ، ئاچچىلاپ ئۆيدە بىردەم پالاقلاپ ئۇچقاندىن كېيىن ، قورسىقنىڭ ئاچلىقىغا چىدىماي يەنە قولىمىزغا كېلىدۇ . بىر چوقۇلا - چوقۇلماس يەنە پىرقىرتىپ چۆرۈۋېتىمىز ... ئاشۇنداق قىلىۋەرسەك ئاخىرى بىزنىڭ قولىمىزدىن بىر لوقما گۆش بەرمىگۈچە يېمەيدىغان ھالغا كېلىدۇ . ئۆزىگە بىر پارچە گۆش تاشلاپ بەرسەكمۇ ، بىز قولىمىزغا ئېلىپ بەرمىگۈچە يېمەي بىزگە قاراپ تۇرىدۇ . بىز بەرگەندە ئاندىن يەيدۇ ... مانا شۇ ھالغا كەلگۈچە ئۇنى ئاشۇنداق ئاچ قويۇپ قولغا

ئۆگىتىمىز . يەنە بىرسى ، قىرىق كېچە - كۈندۈز تۆت ئادەم ئۇنى نۆۋەت بىلەن قولدىن - قولغا ئېلىپ دەم ئالدۇرماي ، ئۇخلاتماي ، ئۇ قولدىن بۇ قولغا پىرقىرتىپ

تاشلاپ ئۇچۇرمىز. قىرىق كېچە - كۈندۈز ئۇخلىماي، قولىدىن - قولغا تاشلانسا،
ئاندىن بىزگە كۆندۈ .

__ئەگەر ئۇخلىسىچۇ؟

__ئەگەر بىرەر قېتىم قارچىغا بالىسىنى كۆندۈرۈۋاتقان باخشى مۈگدەپ قېلىپ ياكى
ھېرىپ قىلىپ قارچىغا بىردەم ئۇخلىۋالسا، ياكى جىمىدە ئويلاش پۇرىستىگە
ئېرىشىۋالسا، چۈشىدە بۇرۇنقى تۇرمۇشى، ئاتا - ئانىسىنى كۆرىدۇ - دە، ئۆلىمۇ
كۆنمەيدۇ. قىرىق كېچە - كۈندۈز ئۇخلاتماي قولىدىن - قولغا پىرقىرىغاندىن كېيىن
ئۇ بۇرۇنقى تۇرمۇشى، ئاتا - ئانىسىنى تولۇق ئۇنتۇپ: «مەن ئەقلىمگە كەلسەم
مۇشۇنداق ياشايدىكەنمەن» دەپ، ئادەمنىڭ قولىغا كۆندۈ .

__بۇرۇنقى كۈنلىرى قىرىق كېچە - كۈندۈزلۈك ئۇيقىسىزلىقتا پۈتۈنلەي ئۇنتۇلامدا؟

__ئەمىسە، ئادەمنىڭ قولىغا كۆنەمتى؟

__جاڭگالدا ئۇچۇش جەرياندا ئەركىن قارچىغىنى ياكى ئاتا - ئانىسىنى كۆرۈپ

قالسا ئېسىگە كەلمەمدۇ؟

__بۇرۇنقى كۈنلىرىنى، ئەسلىنى پۈتۈنلەي ئۇنتۇپ كەتكەن بولغاچقا، ئاتا -

ئانىسىنى تونۇيالمايدۇ . . .

قونداقتا ئولتۇرغان قارچىغا بالىسىغا قاراپ قورقۇنچلۇق بىر تۇيغۇ قۇلىقىدىن كىرىپ

ئىچىگە شۇڭغۇپ ئۆزۈمنى تەكتى - ئەسراغا سۆرەپ كېتىۋاتقاندا بۇپ قالدى .

ئادەملەر نېمانداق ئەقىللىق، ھىيلىگەر يارىتىلغان - ھە! قارچىغىنىڭ مۇشۇ

ئاجىزلىقىنى قانداق بىلىۋالغاندۇ؟ نەپسىگە ئامراقلىق ماۋۇ قارچىغىدىلا ئەمەس،

مەندە تېخىمۇ بارىكەن .

ئۆزۈمنى بىردىنلا ئاشۇ قونداققا باغلىنىپ، ئاچلىق ئازابىدىن ئادەملەرگە تەلپۈرۈپ

قاراپ تۇرغان قارچىغا بالىسىدەك ھېس قىلىپ قالدىم.</DIV>

</DIV>

بۇ(يەنى ئۇلارغا نازىل بولغان ئازاپ)شۇنىڭ ئۈچۈنكى، بىرەر قەۋىم ئۆزلىرىنىڭ
ھالىتىنى(كۇفرى ۋە گۇناھ بىلەن) ئۆزگەرتىمگۈچە ئاللاھ ئۇلارغا بەرگەن نېمىتىنى
ئۆزگەتۈۋەتمەيدۇ، ...